

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಸೇವಾ ಶ್ರೀ ಶ್ರೀನಿವಾಸರಾಘವಾಯ ಮಹಾದೇಶಿಕ ವಿರಚಿತಂ

॥ ಅಕ್ಷಯಾರಾಧನಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಅಕ್ಷಯಾರಾಧನಂ ||

ಪ್ರಭವೋ ಹಿ ವೇಂಕಟೇಶೋ

ಯಸ್ಯ ಪ್ರಭವೋ ವಿಜಾನತೇ ತತ್ತ್ವಂ |

ಪ್ರಭವಂ ತಮೇವ ಸೇವೇ

ವಿರಕ್ತ ಸಾಮ್ರಾಜ್ಯ ಧೂರ್ವಹಂ ನಾಥಂ || 1 ||

ವಿಭವಾನ್ ವಿಧಾಯ ಸೂರೀನ್

ವಿಭವೋ ವೇದಾಂತದೇಶಿಕಃ ಪ್ರಾಜ್ಞಃ |

ವಿಭವಂ ದಧಾತಿ ಲೋಕೇ

ಯಸ್ಮಿನ್ ಅವತೀರ್ಯ ವತ್ಸರೇ ಸ್ವಾಮೀ || 2 ||

ಶುಕ್ಲತಾಮಧಿಗತಸ್ಸುಮೇಧಸಾ

ಮಾನಸೇನ ವಪುಷಾ ಸುಕರ್ಮಣಾ |

ಶುಕ್ಲಪಕ್ಷ ವಿಧುವದ್ವಿರಾಜತೇ

ಶುಕ್ಲಪಕ್ಷಖಗಸನ್ನಿಭಃ ಪ್ರಭುಃ || 3 ||

ಪ್ರಮೋದಪ್ರದಸ್ಸುಪ್ರಮೋ ದೂತಕೃತ್ಯಂ

ಯದೂನಾಮಧೀಶಃ ಕಪೀ ರಾಜಹಂಸಃ |

ವ್ಯತಾನೀತ್ ಪರಂ ವೇದಚೂಡಾಗುರುರ್ನಃ

ಪರೋ ದೂತ ಆಸ್ತೇ ಪರಾಪ್ತ್ಯೈ ಪ್ರಜಾನಾಂ || 4 ||

ಪ್ರಜೋತ್ಪತ್ತಿಕರ್ಮಪ್ರದಿಷ್ಟೋ ವಿಧಾತಾ

ಪ್ರಪಂಚಂ ಯಥೇಚ್ಛಂ ವಿಧಾಯ ಪ್ರಹೃಷ್ಟಃ |

ಪ್ರಜಾತೋ ಹಿ ನೂನಂ ಗುರುವೇಂಕಟೇಶಃ

ಪ್ರಬಂಧಾನ್ ಪ್ರಕೃಷ್ಟಾನ್ ಸೃಜತ್ಯದ್ಭುತಂ ನಃ || 5 ||

ಅಂಗೀರಸೋ ಯಸ್ಯ ಕಲಾಪ್ರಪಂಚೇ
 ಆಂಗೀರಸೋಽಸೌ ನಿಗಮಾಂತಸೂರಿಃ |
 ಆಂಗೀರಸಾದ್ಯಾಃ ಸದೃಶಾಃ ಕಥಂ ವಾ
 ಶ್ರೀವೇಂಕಟೇಶಸ್ಯ ಗುರೋರ್ವಿಹಾರೇ || 6 ||

ಶ್ರೀಮುಖಸ್ಸತತಮಾಗಮಚೂಡಾ
 ಸೂರಿರಿತ್ಯತಿಶಯೋ ನ ಜಗತ್ಯಾಂ |
 ಶ್ರೀಮುಖಾದಧಿಗತಂ ಬಿರುದಂ ತತ್
 ಯೇನ ವಾಜಿವದನೋ ವಚಸೀಂಧೇ || 7 ||

ಭವೇ ಭವೇ ಭಾವುಕಸಾರ್ವಭೌಮೇ
 ಹೃದಿ ಸ್ಥಿತೇ ವೇಂಕಟನಾಥಸೂರೌ |
 ಭವೋ ಹಿ ನೂನಂ ವಿಭವೇನ ಪೂರ್ಣಃ
 ಪರಾಭವೋ ನೈವ ಭವೇತ್ ಕದಾಪಿ || 8 ||

ಯೂನಾಹ್ಯನೇಕಾದ್ಭುತಸೂಕ್ತಿಜಾಲ್ಯೈಃ
 ನಿತ್ಯಂ ಸಮಾರಾಧಿ ಯುವಾ ರಮೇಶಃ |
 ವಿಹಾರಶೀಲೋಽಪಿ ವಿರಕ್ತಿಭೂಮಾ
 ಶ್ರೀವೇಂಕಟೇಶೋ ಗುರುರಸ್ಮದೀಯಃ || 9 ||

ಧಾತುಃ ಪ್ರಕೃಷ್ಟೋ ಹಿ ವಚಃಪ್ರಪಂಚೇ
 ಧಾತಾ ಪ್ರಕೃಷ್ಟೋ ಹಿ ವಿಸರ್ಗಕೃತ್ಯೇ |
 ಧಾತೂಪಮೋ ವೇಂಕಟನಾಥವೈದ್ಯಃ
 ತನೋತು ಶಂ ಸಂಕಟಮೋಚನಾನ್ಮೇ || 10 ||

ಈಶ್ವರೋ ನಿಖಿಲತಂತ್ರಧೂರ್ವಹಃ
 ಕೋನು ದೇಶಿಕಸಮೋ ಮಹೀತಲೇ |
 ಸಂಹೃತಾವಿವ ವಿಪಕ್ಷಸಂಹೃತೌ
 ಈಶ್ವರೋ ನಹಿ ಸಮಜ್ಞತಾಂ ಪರಃ || 11 ||

ಬಹುಧಾನ್ಯ ಸಮೃದ್ಧೋಽಯಂ
 ಬಹುಧಾನ್ಯವಿಮರ್ದನಾತ್ |
 ಬಹುಧಾನ್ಯರಮಾಕಾಂತೋ
 ಗುರುನ್ಯಾಸಕೃಷೀವಲಃ || 12 ||

ಪ್ರಮಾಥೀ ರಿಪೂಣಾಂ ನಿಜಾನಾಂ ಪರೇಷಾಂ
 ಪ್ರಮಾಥೀವ ವಿಷ್ಣುಸ್ಸುಧಾಹಾರರಕ್ತಃ |
 ಪ್ರಮಾದಪ್ರಮಾಥೀ ಶ್ರುತಾವಾಗಮೇ ಚ
 ಪ್ರಮೋದೀ ಚ ವೇದಾಂತಸೂರಿರ್ಜಗತ್ಯಾಂ || 13 ||

ಪರೇಷಾಂ ಮತಾನಾಂ ಪ್ರಭೇದ ಪ್ರಣಾದ
 ಪ್ರಸಿದ್ಧೋ ಹಿ ಲೋಕೇ ಗುರುವೇಂಕಟೇಶಃ |
 ಯದೀಯಕ್ರಮೋ ವಿಕ್ರಮೋ ವಾದಿಲೋಕೇ
 ವಯಂ ಸಿಂಹವಿಕ್ರಾಂತಸೂರಿಂ ಭಜಾಮಃ || 14 ||

ವಿಷೂಚೀ ಪ್ರದಗ್ಧಾ ವಿಷಾದಿ ಪ್ರಣಿಷ್ಠಾಃ
 ವಿಷಾದೇನ ದಗ್ಧಾ ಮೃಷಾವಾದದೃಪ್ತಾಃ |
 ವೃಷಾದ್ರೀಶ ಘಂಟಾವತಾರಂ ಗುರುಂ ಮೇ
 ಯದಾ ನಾಶ್ರಯಂತೇ ತದಾ ಸಂಪ್ರಣಿಷ್ಠಾಃ || 15 ||

ಭಾಮುಖೈರ್ಜಗತಿ ಜೀವನಹಾರೀ
 ಚಿತ್ರಭಾನುರಿತಿ ಸೂರಮವೋಚನ್ |
 ಸೂಕ್ತಿಭಾಭಿರಿಹ ಜೀವನದಾತಾ
 ದಿವ್ಯಸೂರಿರಿಹ ವೇಂಕಟೇಶ್ವರಃ || 16 ||

ಸ್ವಭಾನುಭಿಸ್ಸ್ವಭಾವತೋ ವಿಭಾತಿ ತೇಜಸಾಂ ಪತಿಃ
 ಸ್ವಭಾವಸಾರಸೂಕ್ತಿಭಿರ್ವಿಪಶ್ಚಿತಾಂ ಪತಿರ್ಮಹಾನ್ |
 ಸ್ವತಃ ಪ್ರಕಾಶಮಶ್ನುವನ್ ಸ ಏವ ದೇಶಿಕೋತ್ತಮೋ
 ಮದೀಯಮಾನಸೇ ತಮಸ್ತತಿಂ ವ್ಯಪೋಹ್ಯ ರಾಜತಾಂ || 17 ||

ಪ್ರತಾರಕಪ್ರತಾರಣಸ್ವಮಸ್ತತಾರಣೋ ಗುರುಃ
 ವಿಭಾತಿಕಾರಣ ಪ್ರದರ್ಶನೇನ ನಿರ್ಣಯಂ ವದನ್ |
 ನಿವಾರಯನ್ ನಿಜೋಕ್ತಿಭಿಃ ಪರೋಕ್ತದೂಷಣಾನ್ಯಹೋ
 ನಿರೂಪಯನ್ ವಿಶಿಷ್ಟತಾಂ ನಮಾಮಿ ದೇಶಿಕೋತ್ತಮಂ || 18 ||

ಪಾರ್ಥಿವಸ್ತುತಿವಿಧಾಯಿನಾ ತಥಾ
 ಪಾರ್ಥಿವಂ ಚ ವಚಸಾನುಗೃಹ್ಣತಾ |
 ಪಾರ್ಥಿವಾಶ್ರಯಸುಖಂ ನಿಗೃಹ್ಣತಾ
 ವೇದಮೌಲಿಗುರುಣಾ ಧೃತಾ ವಯಂ || 19 ||

ಅವ್ಯಯೋ ಹಿ ಭಗವಾನ್ ರಮಾಧವಃ
 ಸವ್ಯಸಾಚಿಹಿತಕೃನ್ನಿರಂತರಂ |
 ದಿವ್ಯವಾಗ್ಭಿರಭಿರಕ್ಷತೀಹ ನಃ
 ತಾದೃಶೋ ನಿಗಮಮೌಲಿದೇಶಿಕಃ || 20 ||

ಸರ್ವಜಿತ್ ಜಗತಿ ಕೋಽಪಿ ನ ದೃಷ್ಟಃ
 ವೇದ ಮೌಲಿಗುರುಮಂತರಾ ಪ್ರಭುಂ |
 ಸರ್ವಜಿತ್ ಭವತಿ ಕೋಽಪಿ ಮನುಷ್ಯಃ
 ತಸ್ಯ ಪಾದಯುಗ ಸೇವನೋತ್ಸುಕಃ || 21 ||

ಕುಧಾರೀ ವರಾಹಃ ಕುಜಾರಿರ್ವಿಧಾರೀ
 ಸುಕೂರ್ಮೋ ಹನೂಮಾನ್ ಸ ಗೋಪೋಽದ್ರಿಧಾರೀ |
 ಪರಂ ಶಂಖಚಕ್ರಾದಿಧಾರೀ ಹತಾರಿಃ
 ಸತಾಂ ವೇದಚೂಡಾಗುರುಸ್ಸರ್ವಧಾರೀ || 22 ||

ವಿರೋಧಿಪರಿಹಾರಕೃತ್ ವಿಜಯತೇ ಹಿ ಭೂಮಂಡಲೇ
 ವಿರೋಧಪರಿಹಾರತಃ ಸಕಲದಿವ್ಯಸೂಕ್ತಿಷ್ವಸೌ |
 ವಿಭಾತಿ ವಿಬುಧೋತ್ತಮೋ ವಿಷಮತಾದಿದೂರಸ್ಥಿತಃ
 ವಿಶಾಲಗುಣಶೇವಧಿಃ ಮನಸಿ ವೇದಚೂಡಾಗುರುಃ || 23 ||

ವಿವಿಧವಿಕೃತಿಭಾಜಾಂ ಪಂಡಿತಾನಾಂ ಸಮಾಜೇ
 ವಿವಿಧವಿಕೃತಿಜುಷ್ಟೇ ಪ್ರಾಕೃತೇ ಚೈವ ಲೋಕೇ |
 ಪ್ರಕೃತಿಪುರುಷಭೇದಾಜ್ಞಾನಮೋಹೇ ಸಮಿದ್ಧೇ
 ಪ್ರಕೃತಿಮುಪಗತೋ ಮೇ ಸಾತ್ವಿಕೀಂ ದೇಶಿಕೇಂದ್ರಃ || 24 ||

ಖರಾಸ್ನಾಧು ವಾಸಾಂಸಿ ಧೃತ್ವಾ ಹಿ ಧನ್ಯಾಃ
 ಖರಾ ಯೇ ವಹಂತೀಹ ವಾದಾನ್ನಿರರ್ಥಾನ್ |
 ಹತಾ ದುರ್ವಿದಗ್ಧಾಃ ಪರೀಹಾಸ ದಗ್ಧಾಃ
 ವಯಂ ಶೇಖರಾನ್ ಪ್ರಾಪ್ಯ ಧನ್ಯಾಃ ಶ್ರುತೀನಾಂ || 25 ||

ಅನಂತನಂದನೋ ಭವಾನ್ ಅನಂತಸೂಕ್ತಿನಂದನಃ
 ಸನಂದನಾದಿಸಮ್ಮತೋಹ್ಯನಂದನಂದನಃ ಸ್ವಯಂ |
 ಅಮಂದಮಂದನಂದನಃ ಸುಜಾತನಂದನಂದನೋ
 ವಿಭಾತಿ ವೇಂಕಟಾಭಿಧಾನನಂದನೋ ಗುರುಸ್ಸತಾಂ || 26 ||

ವಿಜಯರಾಘವಸಂಸ್ತುತಿಮದ್ಭುತಾಂ
 ವಿರಚಯನ್ ಪರಮಾರ್ಥಭರಾಂ ಶುಭಾಂ |
 ವಿಜಯತೇ ವಿಬುಧೇಷು ದಿವಾಕರೋ
 ವಿಪುಲವೇದ ಶಿಖಾಮಣಿದೇಶಿಕಃ || 27 ||

ಜಯಜಯೇತಿ ವದನ್ ರಘುನಂದನಂ
 ಹನುಮತಾ ಸಮತಾಂ ಪ್ರತಿಪೇದಿವಾನ್ |
 ದಿನಕರಂ ವಿಹಗಂ ಚ ಸುದರ್ಶನಂ
 ಭಜತಿವೇದಶಿಖಾಗುರುಮಾಶ್ರಯೇ || 28 ||

ತಿರಸ್ಕರೋತಿ ಮನ್ಮಥಂ ಪುರಸ್ಕರೋತಿ ಮನ್ಮಥಂ
 ಪುರಾನಿರಾಕರೋತಿ ವಾ ರಿಪುಂ ಚ ತಸ್ಯ ಸಾಂಪ್ರತಂ |
 ವಿಭಾತಿ ಮನ್ಮಥಸ್ಸತಾಂ ನಿಜೈರ್ಗುಣೈರ್ವಿಮರ್ದನಾತ್
 ನಮಾಮಿ ಮನ್ಮಥಂ ತ್ರಯೀಶಿರೋಗುರುಂ ತಮನ್ವಹಂ || 29 ||

ದುರ್ಮುಖೋ ಭವತಿ ದುರ್ಮುಖಾಂಗಣೇ
 ಸಂಮುಖೋ ಭವತಿ ಸಂಮುಖಾಂಗಣೇ |
 ಮನ್ಮುಖಂ ಕಥಮುಪೈತಿ ಸಂಕಟಂ
 ಸಂಮುಖೇ ಭವತಿ ದೇಶಿಕೋತ್ತಮೇ || 30 ||

ವಿಲಂಬೀತಿ ಮಂದಂ ವಿಜಾನಾಮ್ಯಹಂ ಹೇ
 ವಿಲಂಬಿನ್ ತ್ಯಜೇಮಂ ವಿಲಂಬೇನ ಮುಕ್ತಃ |
 ವಿಲಂಬಃ ಕೃತಶ್ಚೇತ್ ವಿನಾ ವೇದಚೂಡಾ -
 ಗುರುಂ ಲಂಬಮಾನಂ ವಿಶೇಷೇಣ ಕೋಽವ್ಯಾತ್ || 31 ||

ವಿಲಂಬಿತಫಲಪ್ರದೇ ವಿಫಲಕರ್ಮಣಾಂ ಸಂಚಯೇ
 ವಿಹಾಯ ಮತಿಮುತ್ತಮಾಂ ವಿವಿಧದೋಷ ವೈದೇಶಿಕಂ |
 ಭಜಾಮಿ ಬುಧಮಂಡಲೇ ಪರಿಬೃಢಂ ಪರಂ ಸತ್ಕಲಂ
 ದಯಾಶತಕಕಾರಿಣಂ ಪರಮನಿಸ್ಪೃಹಂ ದೇಶಿಕಂ || 32 ||

ವಿಕಾರಿಜನಸನ್ನಿಧೌ ಕಥಮಕಾರಿ ದಾನಾದಿಕಂ
 ಪ್ರಕಾರಮಭಿಮನ್ವತೇ ಕಮಪಿಕಾಲಕೋಲಾಹಲಾತ್ |
 ವಿಕಾರರಹಿತೇ ಮುದಾ ಪರಮಪೂರುಷೇ ನಿರ್ವೃತಾಃ
 ಭಜಂತು ಮಮ ದೇಶಿಕಂ ಸುಲಭಮಾರ್ಗ ಸಂವೇದಕಂ || 33 ||

ಶಾರ್ವರೀತಿಮಪಹಾಯ ಮಹಾಂತಃ
 ಶರ್ವರೀಮಿವ ದಿನಾನಿ ನಯಂತಃ |
 ಸರ್ವಥಾಭ್ಯುದಯಸೂಕ್ತಿಲಿಪ್ಸಯಾ
 ದೇಶಿಕಂ ಹಿ ಶರಣಂ ಪ್ರಯಾಂತಿ ಮೇ || 34 ||

ಪ್ಲವೋ ನಾಸ್ತಿ ಲೋಕೇ ವಿನಾ ದೇಶಿಕೇಂದ್ರಂ
 ಪರಂ ಪಾರಮಾಪ್ತಂ ದೃಢಂ ಸಜ್ಜನಾನಾಂ |
 ಪ್ಲವಸ್ವ ಪ್ಲವಸ್ವೇತಿ ವಾಚಂ ವದಂತಃ
 ಪರೇ ರಾಜಮಾನಾಃ ಕುದೃಷ್ಟಿಪ್ರದುಷ್ಟಾಃ || 35 ||

ಶುಭಾಶುಭವಿವೇಕಕೃತ್ ಶುಭನಿಬಂಧನ ಗ್ರಂಥಕೃತ್
 ವಿಭಾತಿ ಶುಭಕೃತ್ ಪ್ರಭುಃ ನಿಗಮಮೌಲಿಸೂರಿಸ್ಸದಾ |
 ಯದೀಯಚರಣಾಶ್ರಯಾ ಜಗತಿ ಶೋಭನಾಸಜ್ಜನಾಃ
 ಜಯಂತಿ ಗುಣಮೇದುರಾ ನಿಗಮಸೌಧಸಂಚಾರಿಣಃ || 36 ||

ಶೋಭಾಕರಶ್ಶೋಭಕೃದೇವ ಜಾತಃ
 ಶೋಭಾಕರೇ ವೈದಿಕಸತ್ಪಥಸ್ಯ |
 ಆಶಾಂತಶೋಭಂ ಮಮ ಶಾಂತಿಶೋಭಂ
 ವಿನಾ ಗುರುಂ ವೇದಶಿಖಾಪ್ರದೀಪಂ || 37 ||

ಕ್ರೋಧೀ ಯದಿ ಸ್ಯಾನ್ಮನುಜೋ ಜಗತ್ಯಾಂ
 ನ ಶಾಂತಿಮೇತೀತಿ ಸುನಿಶ್ಚಿತಂ ನಃ |
 ನ ಕ್ರೋಧ ಆಸೀತ್ಪರಪಕ್ಷಭಂಗೇ
 ಹೇತುರ್ಮದೀಯೇ ನಿಗಮಾಂತಸೂರೌ || 38 ||

ವಿಶ್ವಾವಸುವಿಶ್ವಗುಣಾವಲೋಕೀ
 ವಿಶ್ವಸೃತಾಂ ವಿಂದತಿ ವೈದಿಕಾನಾಂ |
 ವಿಶ್ವಾಸನಾಯಾವತರನ್ ಹಿ ವೇದ -
 ಚೂಡಾ ಗುರುವಿಶ್ವನಿಧಿಃ ಸಮಿಂಧೇ || 39 ||

ಪುರಾತನೀನಾಂ ಕೃತಕೇತರಾಣಾಂ
 ಪಶ್ಚಾತ್ತನೀನಾಂ ಚ ಮುನೀರಿತಾನಾಂ |
 ಪರಾಭವೋ ನೈವ ಬಭೂವ ವಾಚಾಂ
 ಜಾತೇ ತ್ರಯೀಶೇಖರಸೂರಿವರ್ಯೇ || 40 ||

ನಿದರ್ಶನಂ ಭಕ್ತಿಮತಾಂ ಪ್ಲವಂಗೋ
 ಗುರುತ್ತಮೇನಾಭಿದಧೇ ಗುರುತ್ವೇ |
 ವಿಯುಕ್ತಯೋಗಂ ವ್ಯತನೋತ್ ಸ್ವಕೃತ್ಯಾ
 ತಥಾವಿಧೋ ವೇದಶಿರೋಗುರುರ್ಮೇ || 41 ||

ವೇದಕಂಟಕನಿಭಾನಿಭಾನಹೋ
 ವೇದಕೀಲಕಗಣೇನ ಮರ್ದಿತುಂ |
 ವೇದಮೌಲಿ ಗುರುಭವ್ಯಕೇಸರೀ
 ವೇದದೂರಜನಭಂಜನೋ ಬಭೌ || 42 ||

ಸೌಮ್ಯಃ ಕೋ ವಾ ಶ್ರೀಸಖಾದ್ಧೀಸಖಾದ್ಧಾ
 ವಿಷ್ಣೋರ್ಧಾಸಾತ್ ಸುಕ್ರಿಯಾದಕ್ರಿಯಾದ್ಧಾ |
 ಜಾತೋ ಜ್ಞಾತೋ ದೇಶಿಕಾದನ್ಯಜೀವಃ
 ಸೌಮ್ಯಾ ಯೂಯಂ ಬ್ರೂತ ವೇದಾಂತಸೂರೇಃ || 43 ||

ಸಾಧಾರಣಃ ಪಂಡಿತಮಂಡನೋಽಯಂ
 ವೇದಾಂತಸೂರಿಃ ಕೃತಿಭಿರ್ವಿಶಿಷ್ಟಃ |
 ಇತ್ಯುಚಿವಾನ್ ಪಂಡಿತಪಾಮರೋಽಯಂ
 ವೇತ್ತುಂ ರಹಸ್ಯಂ ಕಥಮರ್ಹತೀಹ || 44 ||

ವಿರೋಧಿವರ್ಗಕೃಂತನಾತ್ ವಿರೋಧಿಕ್ವದ್ವಿಭಾವ್ಯತೇ
 ವಿರಾಧಿನಂಚ ಶಂತಮೈರ್ವಚೋಭಿರೇವ ಪಾತ್ಯಹೋ |
 ವಿರೋಧಿನಃ ಪದಾಗ್ರಹಾ ಮುಧಾಗ್ರಹಂ ವಿಹಾಯ ತೇ
 ಪದಗ್ರಹೇಣ ಧನ್ಯತಾಂ ಪ್ರಪೇದಿರೇ ತ್ರಯೀಗುರೋಃ || 45 ||

ಪರೀತಾಪಿನಾಂ ಕರ್ಮಜಾಲಪ್ರಬಂಧೈಃ
 ಪರೀತಾಪಹತ್ಯೈ ಯತೇತಾದ್ಯ ಕೋ ವಾ |
 ಪರಂ ವೇದಚೂಡಾಗುರುಸ್ಸರ್ವಶಾಂತ್ಯೈ
 ಲಘುಂ ಮುಕ್ತಿಮಾರ್ಗಂ ಪ್ರದಾಯ ಪ್ರಹೃಷ್ಟಃ || 46 ||

ಪ್ರಮಾದೀ ಚ ಲೋಕೇ ಹಿತಂ ನೈವ ಪೃಚ್ಛೇತ್
 ಸ್ವಕೀಯಾಂ ಹಿ ಸತ್ತಾಂ ವಿಹಾಯಾವಸಾದೀ |
 ಪ್ರಮಾದೋ ನ ಧತ್ತೇ ಪದಂ ವೈಷ್ಣವಾನಾಂ
 ಪ್ರಜಾಗರ್ತಿ ವೇದಾಂತಸೂರಿರ್ಮಹೀಯಾನ್ || 47 ||

ಆನಂದ ನಿಲಯಾನಂದ ಸಂದೋಹೋ ವೇಂಕಟೇಶ್ವರಃ |
ದರ್ಶನಾನಂದಸಂಫುಲ್ಲನಯನೋ ಗುರುರಾಗತಃ || 48 ||

ರಾಕ್ಷಸೋ ಭವತಿ ಮಾನವೋಽಪಿ ಸನ್
ರಕ್ಷಣಾಯ ಜಗತಾಂ ನಿಗಮಾನಾಂ |
ಜಾಗ್ರತೀಹ ನಿಗಮಾಂತಗುರೌ ಮೇ
ಭಕ್ತಿಮೇವ ಕಲಯೇನ್ ನ ಹಿ ಮೋಹಾತ್ || 49 ||

ನಲಃ ಪಾಕಶಾಸ್ತ್ರೇಽನಲಃ ಪಾಕಕೃತ್ಯೇ
ಬಲೀ ವಾದಯುದ್ಧೇಽಬಲಸ್ಸಾಧುಕೃತ್ಯೇ |
ಕಲಾಃ ಪುಷ್ಕಲಾ ವಾ ಕಲೌ ಲಬ್ಧಸತ್ತಾಃ
ಗಿರಾವಾದಿಸಿಂಹೇ ಗುರೌ ವಾದಿಸಿಂಹೇ || 50 ||

ಪಿಂಗಳಾದಿನಯ ಮಂಗಳಾಶಯಾಃ
ಸಾಧವೋ ಜಗತಿ ಜಾಗ್ರತಿ ಸ್ವಯಂ |
ಮಂಗಳಪ್ರದಕೃತಿಃ ಕೃತೋ ಗುರುಃ
ಜ್ಯಂಭತೇ ಶ್ರುತಿಶಿರೋವಿಭೂಷಣಂ || 51 ||

ಕಾಲಯುಕ್ತಿ ಕಲನೇನ ಜನಾನಾಂ
ಮೋಹನಾಯ ಬಹುಧಾ ನಿರತಾನಾಂ |
ವಾದಜಾತಮಪನೀಯ ಸದರ್ಥಾನ್
ರಕ್ಷತಿ ಶ್ರುತಿಶಿಖಾಗುರುರೇಕಃ || 52 ||

ಸಿದ್ಧಾರ್ಥಾ ಬಹವೋ ಲಸಂತಿ ಭುವನೇ ಭೋಗಾದಿಭಿರ್ಭೂರಿಭಿಃ
ಸಿದ್ಧಾರ್ಥಂ ಶರಣಂ ಪ್ರಪದ್ಯ ವಿಮುಖಾ ವೇದೇಷು ಚ ಪ್ರಾಯಶಃ |
ತೇಽಸಿದ್ಧಾ ಇತಿ ತತ್ವನಿರ್ಣಯಧುರಾಸಾಮ್ರಾಜ್ಯನಿರ್ವಾಹಕಃ
ಸಿದ್ಧಾರ್ಥೇ ಪರಮೋ ವಿಭಾತಿ ನಿಗಮಾಂತಾರ್ಯೋ ಗುರುಸ್ಸರ್ವದಾ || 53 ||

ರೌದ್ರೀ ರೀತಿನೈವ ದೃಷ್ಟ್ವಾ ಜಗತ್ಯಾಂ
 ಭಾವೇ ಸೌಮ್ಯೇ ವೈಷ್ಣವೇ ಸರ್ವಥಾಪಿ |
 ವಾದೇ ಮೀಮೇ ವಾವದೂಕೇ ಗುರೌ ಮೇ
 ವೇದಾಂತಾರ್ಯೇ ಸಾತ್ವಿಕಾನಾಂ ಅಧೀಶೇ || 54 ||

ದುರ್ಮತಿರ್ಜಯತಿ ಪಂಡಿತಮಾನೀ
 ದುರ್ಗತಶ್ಚ ವಿನಯಾತ್ ಸುಮತಿಃ ಸ್ಯಾತ್ |
 ಯದ್ಯಸೌ ನಿಗಮಶೇಖರಸೂರೇಃ
 ಕಂಚಿದಪ್ಯಧಿಕರೋತಿ ನಿಬಂಧಂ || 55 ||

ವಾದ್ಯತೇ ವಿಜಯದುಂದುಭಿಸ್ಸದಾ
 ಭಾಸುರೈರ್ಮಹಿತಭೂಸುರೈರ್ಮುದಾ |
 ಯದ್ಧ್ವಾನೇರಪಗತಂ ತಮಸ್ಸತಾಂ
 ವೇದಮೌಲಿಗುರುರಾಡ್ ವಿಜೃಂಭತೇ || 56 ||

ರುಧಿರೋದ್ಗಾರಿತಾ ದೃಷ್ಟ್ವಾ
 ಸರ್ವಥಾ ವಿಜಯೈಷಿಣಾಂ |
 ವೇದಾಂತಾರ್ಯಗುರೌ ದೃಷ್ಟ್ವೇ
 ವಾದಿಗೋಷ್ಠೀವಿಭೂಷಣೇ || 57 ||

ಯಾದವೋಽಪಿ ಸುರಕ್ತಾಕ್ಷಃ
 ತಥಾ ರಾಮಾನುಜೋ ಗುರುಃ |
 ತದ್ವಯಾಸಕ್ತರಕ್ತಾಕ್ಷೀ
 ದೇಶಿಕೋ ಮಾಂ ನಿರೀಕ್ಷತಾಂ || 58 ||

ಕ್ರೋಧನೈಃ ಕಿಮಪಿ ನೈವ ಬಾಧ್ಯತೇ
 ಶೋಧನೇನ ವಚಸಾಂ ವಿನಿರ್ಣಯೇ |
 ಸಾಧುವೇದಶಿಖರಾರ್ಯಲೇಖನೇ
 ದರ್ಶನೀಯಪದವೀಂ ಉಪಾಶ್ರಿತೇ || 59 ||

ಅಕ್ಷಯೋ ಹಿ ಭಗವಾನುಪಾಶ್ರಿತೋ -
ಹ್ಯಕ್ಷಯಂ ಫಲಮವಾಪ್ಯ ನಿರ್ವೃತಾಃ |
ವೈಷ್ಣವಾ ಜಗತಿ ಯೇನ ಸೂರಿಣಾ
ತಂ ನುಮೋ ನಿಗಮಮೌಲಿದೇಶಿಕಂ || 60 ||

ಅಕ್ಷಯಪ್ರಭವ ವತ್ಸರಾದಿಮೈಃ
ಶಬ್ದರಾಶಿಭಿರನಂತಭೋಗದೈಃ |
ಸಂಸ್ತುವನ್ ಮುದಮುಪೈತಿ ದೇಶಿಕಂ
ಶ್ರೀನಿಧೀ ರಘುವರೋಽತ್ರಿವಂಶಜಃ || 61 ||

ಅಕ್ಷಯಾಕ್ಷರಸಮರ್ಪಣಾದಹಂ
ಭಾವಭೂತಿಪದಭಾಜನಂ ಕೃತೀ |
ಬೋಭವೀಮಿ ನಿಗಮಾಂತ ಸೂರಿಸತ್
ಪಾದಧೂಲಿ ಪದ ಭಾಜನಂ ಸುಖೀ || 62 ||

|| ಇತಿ ಅಕ್ಷಯಾರಾಧನಂ ಸಮಾಪ್ತಂ ||